



Id-devozzjoni lejn San Ġuzepp (1)

Noel Micalef

Huwa fatt magħruf li d-devozzjoni lejn San Ġuzepp matul is-sekli, partikularment fis-sekli ħmistax u sittax, kompliet dejjem tikber madwar id-dinja b'mod partikulari fil-pajjiżi ta' l-Ewropa, fejn il-Knisja Kattolika Rumana kellha influwenza kbira. Din xterdet fil-kamp ekkleżjastiku l-aktar permezz ta' diversi qaddisin u beati, oraturi u persuni oħra, speċjalment fil-qasam liturġiku, letterarju u artistiku, u f'ċerti okkażjonijiet affettwal ukoll il-kamp ċivili. Dan jixhduh diversi dokumenti li nsibu kkonserwati fl-arkivji u fil-biblijoteki ekkleżjastiċi, ċivili u privati madwar l-Ewropa.

L-ewwel festi f'ġieħ San Ġuzepp

Kienu l-Benedittini li fis-seklu disgħa daħhlu fil-matiroloġji l-festa ta' San Ġuzepp. Imma digà wara l-Konċilju ta' Trento (1545-1563) insibu li diversi monasteri tagħhom kienu jiċcelebraw din il-festa. L-ewwel festa f'ġieħ dan il-qaddis kienet frott tal-hidma ta' l-Ordni Franġiskan, li proprju għet imwaqqfa uffiċjalment fil-kapitlu ġenerali li kien sar f'Assisi fl-1399.

Seba' snin wara l-qasma li kienet sehhet bejn il-Knisja Ortodossa u l-Knisja Kattolika Rumana, fl-1472, sehhet deċiżjoni importanti fl-istorja tal-kult lejn San Ġuzepp. Din kienet l-introduzzjoni tal-festa ta' San Ġuzepp fl-id-19 ta' Marzu, mill-kalendarju tal-Knisja Kattolika Rumana, mill-papa Franġiskan Sistu IV, fl-1479. Huwa ried ukoll li jdaħħal din il-festa fil-Missal u l-Brevjar Ruman bħala festa li tiġi ċcelebrata f'Ruma. Din il-festa ta' San Ġuzepp fid-19 ta' Marzu bdiet ukoll tixtered f'diversi postlijiet ta' l-Ewropa, u fl-1569 insibu li kienet tiġi ċcelebrata f'ta' l-anqas sebgħin belt ta' l-Ewropa.¹

Wieħed jista' jinnota li l-ordnijiet reliġjużi kienu strumentali ħafna fit-tixrid tad-devozzjoni lejn San Ġuzepp, b'mod partikulari fil-pajjiżi ta' l-Ewropa, li f'dan il-perjodu taż-żminijiet Rinaxximentali (1460-1600) li qegħdin nitkellmu fuqu, ħafna minnhom klenu jinsabu f'pajjiżna wkoll. Dawn kienu l-Franġiskani Konventwali, id-Dumnikani, l-Agostinjani, il-Karmelitani u l-Franġiskani Minuri. Allura għandna nifhmu li bħala ordnijiet b'xi mod jew ieħor xi forma ta' devozzjoni lejn San Ġuzepp xerrdu huma wkoll fost il-poplu Malti.

Il-festa ta' San Ġuzepp f'Malta

L-eqdem fratellanza ta' San Ġuzepp hija bla dubju dik tar-Rabat ta' Malta, magħrufa bħala l-Arċikonfraternità ta' San Ġuzepp. Sa mit-twaqqif tal-knisja ta' Santa Marija ta' Ġesù tal-patrijiet Franġiskani Minuri fir-Rabat, insibuha digà tiffunzjona f'dan il-maqdes ta' dawn il-patrijiet li kellhom devozzjoni lejn dan il-qaddis. Tant hu hekk li dan l-ordni kien ilu għal żmien twil, sewwa sew sa mill-1399, jiċcelebra



San Ġuzepp ix-Xiħ, l-Istatwa antlka ta' San Ġuzepp miżmuma bl-ikbar għożża u devozzjoni fis-santwarju tar-Rabat ta' Malta. Din hija xogħol fl-injam tas-seklu sittax u għet Inkurunata fl-1 ta' Mejju 1963, b'digriet tal-papa Piju XII li jgħib id-data tas-27 ta' Lulju 1956

liturġikament il-festa ta' San Ġuzepp nhar id-19 ta' Marzu f'dokument nutarili ta' l-1508, in-nutar Gio. Domenico Gatt jgħid: "Il Konfraternità ta' San Ġuzepp twaqqfet fis-sena 1245 u hi l-aktar kongregazzjoni qadima tal-Belt *Notabile* u s-subborg tagħha, waqt li twaqqfet mitejn sena qabel ma waslu f'Malta l-patrijiet Franġiskani għa' Ġiezuħ kif insibu fil-kotba tagħhom".²

Kien għalhekk f'dan il-kuntest u ż-żmien ta' tixrid u qawmien tal-kult u d-devozzjoni lejn San Ġuzepp, kemm fl-Ewropa u kemm f'Malta, li wassal lill-kapitlu tal-Katidral u l-ġurati ta' l-Università, jiġifieri l-ogħla awtoritajiet ċivili u ekkleżjastiċi ta' Malta ta' dak iż-żmien, biex jordnaw fil-katidral ta' l-Imdina li l-festa tal-Patrijarka San Ġuzepp tibda tiġi ċcelebrata bl-akbar solennità minn dik is-sena 'l quddiem. Id-dokument jgħid hekk:

L-imħabba ħerqana u l-qima mħegġa li kemm il-kleru kif ukoll il-poplu ta' Malta dejjem kellu u għandu l-lum ukoll lejn il-Patrijarka San Ġuzepp, ġiegħel lill-kapitlu u lill-kunsill ġenerali jiltaqqgħu flimkien biex, kif jitolbu l-merti u l-privileġġi kbar tiegħu, jiddeċiedu li l-festa tal-qaddis Patrijarka tiġi ta' kull sena ċelebrata b'solennità. Dehrihom li dan il-qbil tagħhom biex il-festa msemmija tiġi ċelebrata b'solennità għal dejjem u għaż-żminijiet kollha kien imnebbah mis-sema. Għalhekk qatgħuha li ad unur ta' San Ġuzepp, il-missier putattiv tal-Mulej tagħna Ġesù Kristu, ikun jaqbel li jitnizzel bil-miktub dak li kien intqal bil-fomm bejn il-kapitlu ġenerali mlaqqgħin u miġburin fil-knisja katidrali ta' Malta. Hekk il-fidili tal-lum u ta' għada wkoll ikollhom xi jfakkarhom f'dak li ntlahaq ftehim dwaru, mingħajr ħadd ma kien kuntrarju, li l-festa ta' San Ġuzepp, għaż-żminijiet kollha li qejjin u għal dejjem, tiġi mħarsa u ċelebrata b'solennità u ferħ kbir, b'solennità u qima. Għalhekk dawk kollha li jmorru kontra dan, jaqgħu fil-pieni u ċ-ċensuri mniżżlin fil-liġi u stabbiliti mill-konswetudni. U biex jitfakkar dan il-permess u ordni għall-festa li semmejna u tiġi ċelebrata kull sena kif għidna, qed tiġi registrata din il-kitba; għaldaqstant sar dan il-privileġġ u ġie msaħħah mill-firem ta' dawk kollha li isimhom jidher hawn taħt u mwettaq bis-sigill tagħhom.

Maħruġ Malta, 16 ta' Ġunju 1508.
Nos Petrus Xeberras Locum Tenens Offici Vicari
Petro de Stunica lurato
Ego Manfredus de la Habica luratus
Matteu Cesar lurato
Manfrè Caxaru lurato
Il-Wisq Rev. Locum Tenens Dom. Vicari fl-assenza
tleġgħu qabbad llll, Don Iacobo de Vassallo Manifico
Nolarlo.


Maħruġ mill Atti tal-Kurja Veskovili ta' l-Imdina
Għamilt kopja għalija n-Nutar Gio. Domenico Gatt,
nutar maġistrali ta' l-imsemmija kurja.³

U sabiex tibqa' tittakkar din il-ġrajja tas-16 ta' Ġunju 1508, ta' kull sena l-kapitlu metropolitan nhar id-19 ta' Marzu fil-ghodu jitlaq mill-katidral ta' l-Imdina proċessjonalment għall-knisja ta' Santa Marija ta' Ġesù fejn issir konċelebrazzjoni solenni. Sa l-1818, mal-kapitlu metropolitan kien jakkumpanja wkoll il-Capitano della Verga u l-ġurati ta' l-Università (jiġifieri l-ogħla awtoritajiet tal-Gvern ta' dak iż-żmien) li kienu magħrufa wkoll bħala s-Senat. Dawn kienu wkoll jassistu għall-Quddiesa solenni tal-kapitlu fil-knisja msemmija u wara l-Quddiesa l-Kaptan tal-Virga kien joffri fuq l-altar tal-kappella ta' San Ġuzepp torċa rikka ddekorata bl-istemma nazzjonali, bħala sinjal ta' qima u devozzjoni tal-poplu Malti lejn il-kbir glorjuż Patrijarka San Ġuzepp.⁴ Wara li kienet tispiċċa din

il-Quddiesa l-kapitlu metropolitan, akkumpanjat mill-istess fratelli ta' l-Arcikonfraternità ta' San Ġuzepp u l-komunità tal-patrijiet Minuri, kien jerga' jmur lura b'korteo proċessjonali ieħor lejn il-katidral.

Il-lum il-ġurnata, minflok il-Kaptan tal-Virga u l-ġurati ta' l-Università, jieħdu sehem is-sindki tal-kunsilli lokali tar-Rabat, ta' l-Imdina u ta' l-Imtarfa, fejn waqt il-Quddiesa solenni joffru xemgħa simbolika lil San Ġuzepp.⁵

jissokta fil-ħarġa li jmiss



Ritratt mill Berqa ta' Mejju 1956 li juri parti mill-folla kbira li ngabret nhar it-11eta 1 ta' Mejju 1959 fuq il Fosos tal Furjana, biex tagħti għeħ lil San Ġuzepp Faddiem fil-festa ġdida tiegħu li ġiet imwaqqa mill-Papa Piju XII. Għall-okkażjoni kienet ittiehdet purċissjonalment l-istatwa ta' San Ġuzepp "Ix-Xiħ" tar-Rabat

Riferenzi

- ¹ CASHA Anthony, *X'wassal biex il-festa ta' San Ġuzepp f'Malta bdiet tiġi ċelebrata b'solennità, f'Lehen il-Komunità Ġuzeppina*, Rabat, Malta 2008, 64.
- ² *Dokument ta' l-1508 dwar il-Konfraternità ta' San Ġuzepp tar-Rabat ta' l-Imdina, f'Is-Santwarju ta' San Ġuzepp*, Nru 94, Rabat, Malta 2008, 2.
- ³ *Ara Lehen il-Komunità Ġuzeppina*, Rabat, Malta 2008, 53. Dan id-dokument inkiteb bil-Latin fl-1508 u jinstab fl-arkivju tal-katidral ta' l-Imdina, Ms. *Miscellanea Notiarium*, Tom. 27, ff. 232-233. Kien ġie maqlub għall-Malti minn Patri Ġuzepp Beneditt Xuereb OFM u mill-Kan. Ġwann Azzopardi fl-1982.
- ⁴ *Fuljett Kommemorattiv. 500 sena festa*, Rabat, Malta 2008.
- ⁵ *Festi Solenni f'għeħ San Ġuzepp, f'Lehen il-Komunità Ġuzeppina*, Rabat, Malta 2008, 58.